

ಶ್ರೀಮತೇ ರಾಮಾನುಜಾಯ ನಮಃ

|| ಧಾಟೀಪಂಚಕಂ ||

ಪಾದುಕೇ ಯತಿರಾಜಸ್ಯ ಕಥಯಂತಿ ಯದಾಖ್ಯಯಾ  
ತಸ್ಯ ದಾಶರಥೇಃಪಾದೌ ಶಿರಸಾ ಧಾರಯಾಮ್ಯಹಮ್ ||

ಪಾಷಂಡದ್ರುಮಷಂಡ ದಾವದಹನಶ್ಚಾರ್ವಾಕಶೈಲಾಶನಿಃ  
ಬೌದ್ಧಧ್ವಾಂತನಿರಾಸ ವಾಸರಪತಿರ್ದೈನೇಭಕಂಠೀರವಃ  
ಮಾಯಾವಾದಿಭುಜಂಗಭಂಗ ಗರುಡಸ್ತ್ರೈವಿದ್ಯಚೂಡಾಮಣಿಃ  
ಶ್ರೀರಂಗೇಶಜಯಧ್ವಜೋ ವಿಜಯತೇ ರಾಮಾನುಜೋಯಂ ಮುನಿಃ ||೧

ಪಾಷಂಡಷಂಡಗಿರಿಖಂಡನವಜ್ರದಂಡಾಃ  
ಪ್ರಚ್ಛನ್ನಬೌದ್ಧ ಮಕರಾಲಯಮಂಥದಂಡಾಃ  
ವೇದಾಂತಸಾರ ಸುಖದರ್ಮನದೀಪದಂಡಾಃ  
ರಾಮಾನುಜಸ್ಯ ವಿಲಸಂತಿ ಮುನೇಸ್ತ್ರಿದಂಡಾಃ || ೨  
ಚಾರಿತ್ರೋದ್ಧಾರದಂಡಂ ಚತುರನಯಪಥಾಲಂಕ್ರಿಯಾಕೇತುದಂಡಂ  
ಸದ್ವಿದ್ಯಾದೀಪದಂಡಂ ಸಕಲಕಲಿಕಥಾಸಂಹೃತೇಃಕಾಲದಂಡಂ  
ತ್ರಯ್ಯಂತಾಲಂಬದಂಡಂ ತ್ರಿಭುವನವಿಜಯ ಛತ್ರಸೌವರ್ಣದಂಡಂ  
ಧತ್ತೇ ರಾಮಾನುಜಾರ್ಯಃ ಪ್ರತಿಕಥಕಶಿರೋವಜ್ರದಂಡಂ ತ್ರಿದಂಡಂ || ೩  
ತ್ರಯ್ಯಾಮಾಂಗಲ್ಯಸೂತ್ರಂ ತ್ರಿಯುಗಯುಗಪದಾರೋಹಣಾಲಂಬಸೂತ್ರಂ  
ಸದ್ವಿದ್ಯಾದೀಪಸೂತ್ರಂ ಸೆಗುಣನಯವಿದಾಂ ಸಂಪದಾಂ ಹಾರಸೂತ್ರಂ  
ಪ್ರಜ್ಞಾಸೂತ್ರಂ ಬುಧಾನಾಂ ಪ್ರಶಮಧನಮನಃಪದ್ಮಿನೀನಾಳಸೂತ್ರಂ  
ರಕ್ಷಾಸೂತ್ರಂ ಮುನೀನಾಂ ಜಯತಿ ಯತಿಪತೇರ್ವಕ್ಷಸಿ ಬ್ರಹ್ಮಸೂತ್ರಂ || ೪  
ಪಾಷಂಡಸಾಗರ ಮಹಾಬಡಬಾಮುಖಾಗ್ನಿಃ  
ಶ್ರೀರಂಗರಾಜ ಚರಣಾಂಬುಜ ಮೂಲದಾಸಃ  
ಶ್ರೀವಿಷ್ಣುಲೋಕಮಣಿ ಮಂಡಪ ಮಾರ್ಗದಾಯೀ  
ರಾಮಾನುಜೋ ವಿಜಯತೇ ಯತಿರಾಜರಾಜಃ || ೫

|| ಧಾಟೀಪಂಚಕಂ ||

